

מעשה. די מעשה האָט זיך געטראָפֿן אין אַ קליין אידיש שטעטל פֿון פּוילן. זי איז פֿאַרשריבן געוואָרן אין אַלטן פֿנקס. דער פֿנקס איז פֿאַר־ברענט געוואָרן. פֿאַרפֿאַלן. איך בין דער לעצטער, וואָס געדענקט די דאָזיקע מעשה וואָרט ביי וואָרט, דערצייל איך זי אייך. הערט!

אין אַ קליין אידיש שטעטל האָט געלעבט אַ איד מיטן נאָמען מאָטל פֿרנס. געווען איז ער פֿון פֿאַך אַ שערער, דאָס הייסט — ער האָט געצויגן זיין חיונה פֿון שערן גויאישע קעפֿ און גאַלן גויאישע מאָרדעס.

האָט זיך געשטעלט אַ יריד. גויים פֿון די אַרומיקע דערפֿער זענען גע־קומען מיט כל הגוטס אין שטעטל אַריין, האָט ווער־ווער פֿון זיי זיך אַרייג־געכאַפֿט צו יונה זינגער אין שענק; און ווער־ווער צו מאָטל פֿרנס, אונטער־שערן די האָר, אָדער אָפּגאַלן די מאָרדע.

די קופּערנע מטבעות, וואָס מאָטל פֿרנס האָט געלייזט אין אַזאַ יריד־טאָג, זענען געווען אַנגעלייגטע געסט. פֿאַר זיי האָט ער איינגעהאַנדלט דאָס, וואָס מען דאַרף צו פֿאַרשטאַפֿן דעם ווייב מיט די קינדער די מיילער.

יריד־טעג זענען אָבער געווען געציילטע אין יאָר. איז מיט פֿרנסה טאַקע געווען נישט פּויגלדיק, און אַ כלל איז: דאָרט וואו ס'פעלט פֿרנסה — פעלט שלום־בית.

האָט טאַקע מאָטל פֿרנס קיין שלום־בית נישט געהאַט. זיין ווייב, פּייגעלע די רויטע, איז אים דערגאַנגען די יאָרן, אים אָפט מכבד געווען מיט פעטש, און מאָטל, כאָטש מיט גאַנצע צוויי קעפֿ העכער פֿון איר, האָט אַלצדינג אַראָפֿ־געשלונגען, ווייל ער איז בטבע געווען אַ שטילער מענטש, „לאַז־מיך־צורו־וואָס־האַסטו־צו־מיר“ איד, מיט פּייכטע, איבערגעשראַקענע אויגן.

האָט טאַקע אונזער מאָטל געליטן ס'גיהנום און געשוויגן גלייך ער וואָלט טאַקע געווען אויף אַן אמתן שולדיק און אַליין מיט די אייגענע הענט אַנגעכאַפֿט די פֿרנסה ביים טשיפּיק און זי אַרויסגעוואָרפֿן פֿון דער שטוב.

די איינציקע נקמה וואָס ער האָט געהאַט, איז געווען בשעת זיין ווייב איז געגאַנגען צו קינד. די קולות און די געוואָלדן אירע, וואָס האָבן דערגרייכט

דעם זיבעטן הימל, זענען פאר אים געווען זיסער און באטעמטער פונם רבינס זמר.

דער דלות איז נאך קיינמאל נישט געפארן צום רבין בעטן דעם שליסל צו קינדער-האבן. אפשר דערפאר, ווייל ער האט נישט אויף קיין הוצאות צופארן און האט נישט צו געבן קיין פדיון. האט אים דער אויבערשטער פארשפארט די דאזיקע טירחה.

און פייגעלע די רויטע האט אפט געקינדלט, און דער שלים-מזל האט אפט געפילט דעם זיסן טעם פון נקמה.

און די יארן זענען זיך געגאנגען. אפשר טאקע געלאפן און אפשר, ווי ס'שרייבן די שרייבער אין די מעשה-ביכלעך, זענען זיי געפלוין.

און מאטל פרנס האט זיך געעלטערט מיט זיין פלוגיטע. פייגעלע און זיין הויזגעזינד האט זיך געמערט, מיט יעדן יאר א נייעם פיקער, א נייע הוצאה.

מאכט זיך אבער א מעשה:

איבערן שטעטל און די ארומיקע דערפער האט געוועלטיקט א פריץ, א רשע-מרושע, א קלב מיט פוילישע וואנסעס. די פויערים זיינע פלעגט ער שמייסן ביז בלוט פאר דער קלענסטער קלייניקייט, און די אידן האט ער סתם פיינט געהאט מיט א פארביסענער שנאה.

דער דאזיקער פריץ איז געווען אן אלמן. אויפן אויער האט מען זיך דערציילט, אז ער האט דאס אפגעסמט דאס ווייב, די קראנקע פרומע פריצה, ווייל ער האט נישט געקאנט פארטראגן דעם וויררוך, מיט וועלכן זי האט אנגעפילט אלע חדרים, די איקאנעס וואס זי האט אוועקגעשטעלט אין אלע ווינקלעך, און די אפטע תעניתים, וואס זי האט געפאסט, און די מאגערקייט אירע אדאנק די דאזיקע תעניתים.

— איך דארף האבן א ווייב אין בעט, — זאל ער האבן אמאל געזאגט צו זיינע פריינט. — ווער קאן דאס א לעבן לאנג שלאפן מיט א תפילה!

אבער „די תפילה פון הויט און ביין“, די פריצה הייסט עס, האט ווייטער געטאן דאס איריקע: געצונדן ליכט און קאשטשאל, געפאסט תעניתים און געווארן מאגערער פון טאג צו טאג — א שאטן מיט א גאלדן צלמל צווישן די דארע בריסטן האט זיך ארומגעדרייט איבערן פאלאץ, געפרעפלט תפילות און געהערט דעם פריצס יצר-הרע ווי דעם קאטער.

דעם פריצס יצר-הרע, א פיפיקער יונג, האט זיך אבער געגעבן אן עצה.

מיט פארדרייטע וועגן און שטעגן האט ער געפירט זיין באלעבאס, דעם פריץ הייסט עס, צו א שפרודלענדיקן קוואל אין סאמע ווילדן וואלדל און ביי דעם דאזיקן קוואל האט דער פריץ געטראפן די שיינע מאגדא וואלצינסקי, א פריצה פון א שכנותדיקן מאיאנטעק, וואס האט גראד געמאכט א שפאציר איינע אליין.

שיין איז זי געווען און יצר-הרעדיק ווי מאריא מאגדאלענא, איידער זי האט תשובה געטאן. און אז אונזער פריץ האט זי דערזען, איז ער געווארן אויסער זיך, און אז ער האט געמאכט דעם פארגלייך צווישן איר און זיין „תפילה“ מיטן פארמעטענעם פנים, האט ער איינגעזען ס'ארא נאר ער איז, און דאס ערשטע און איינציקע מאל אין זיין לעבן האט ער זיך אליין אויף א קול אנגערופן „אלטער אייזל“.

נאך דעם באגעעניש איז געקומען א צווייטס, א דריטס, אלץ בסוד אין וואלד ביים קוואל, די „תפילה“ זאל נישט וויסן.

און די „תפילה“ האט טאקע נישט געוואוסט, ווי א מאנאשקע האט זי געוואנדלט צווישן אירע איקאנעס. ביים שיין פון די קאנעצלעך, וואס האבן געברענט טאג און נאכט פאר די הייליקע בילדער, האט זי אליין אויסגעזען ווי א גייענדיקע איקאנע.

און דארטן אין וואלד האבן דערווייל די פייגל געזונגען, די ביימער גערוישט, און דער ווינט, מעשה-שייגעץ, האט אפגעטאן פארשיידענע שפיצ-לעך, איבערגעשראקן די האזן און די פוקסן:

— דער פריץ גייט!

און דער פריץ איז טאקע געגאנגען. אבער אן זיינע הינט און אן דער ביקס, ווי תמיד, א צערודערטער האט ער געווארט אויף דער שיינער מאריא מאגדאלענא, וואס האט אים ווי אלע מאל געלאזט ווארטן א שפאר ביסל צייט ביז זי האט זיך אנטפלעקט פון צווישן די ביימער מיט א געלעכטערל, וואס האט געהאט אלע טעמים.

און דארטן אין וואלד ביים קוואל, וואו זיי פלעגן זיך טרעפן, איז אין א שיינעם טאג געבוירן געווארן דער פלאן צו שיקן די „תפילה“ אין הימל אריין, זי זאל אויסבעטן ביי אלע הייליקע אדאס גוטס פאר דער יונגער פריצהלע און דעם אלטן יצר-הרעניק, דעם פריץ מיט די פוילישע וואנסעס. אזוי האבן געשמעסט די פויערים אין שענק, שטיל אויפן אויער, קיינער

זאל נישט הערן, און עס ווייטער דערציילן, ווייל זייער פחד פארן פריץ איז געווען זייער גרויס.

והראיה: אין אַ ביינאכט, נאָכדעם וואָס די פריצה האָט געקניט פאַר יעדער איקאָנע באַזונדער און פרום אָפּגעזאָגט אירע תפילות, האָט זי זיך געלייגט שלאָפן און איז מער נישט אויפגעשטאַנען.

אפשר האָט ער זי אָפּגעסמט, און אפשר סתם אַזוי דערוואַרן — אַ קשיא אויף אַ מעשה! גענוי האָט מען נישט געוואוסט. מען האָט נאָר געוואוסט, אַז די „תפילה“ איז געווען אַ שטיין אין וועג פאַרן פריץ מיט די וואַנסעס און דער פריצהלע, וואָס איז, אגב, געווען אַן אלמנה.

די לוויה פון דער „תפילה“ איז געווען אַ גאָר פריילעכע, דריי גלחים האָבן געפרעפלט פאַר איר גשמה, פויערטעס האָבן געטראָגן הייליקע בילדער, און דער פריץ איז געגאַנגען מיט אַן אַראָפּגעלאָזטן קאַפּ, ווי אַן אמתער אַבל.

נאָר תיכף נאָך איר טויט, האָט דער פריץ געהייסן עפענען אַלע פענסטער, אַרויסגעטריבן דעם ווירודן פון אַלע חדרים, אים נאָכגעשיקט דער פרומער פריצה אין גוֹ-עדן, כדי זי און אַלע אירע הייליקע, מיט וועלכע זי איז נאָכן טויט מסתמא קנעפּל-שבקנעפּל, זאָלן זיך מחיה זיין.

אין דריי וואָכן, טאַקע נישט מער ווי דריי וואָכן נאָכן טויט פון דער פריצה, האָט דער פריץ געמאַכט אַ מאַלצייט לכבוד דער יונגער פריצהלע. דאָרטן ביים מאַלצייט וועט ער פאַר אַלע פאַרבעטענע געסט, די פריצים פון די אַרומיקע מאַיאַנטקעס, דערקלערן, אַז זי, די יונגע פריצהלע, איז זיין כלה און אַז אין גיכן, ווען ס'וועט זיך פאַסן פאַר גאַט און פאַר לייט, וועט זיין די חתונה.

די סעודה האָט געדאַרפט זיין אין אַ זונטיק-אָונט. די משרתים האָבן יענעם זונטיק קוים געקענט כאַפן דעם אַטעם, אַזויפיל איז געווען צו טאָן אויף צוצוגרייטן דעם קעניגלעכן מאַלצייט.

אין דעם אייגענעם זונטיק, אַרום צען אַזייגער אינדערפרי, האָט דער פריץ באַפוילן מען זאָל צו אים ברענגען דעם שערער מאַטל פּרנס מיט אַלע זיינע מכשירים. מאַטל פּרנס האָט געהאַט אַ שם, די מלאכה האָט ער גע-לערנט אין אַ גרויסער שטאַט. ער האָט „גאַלדענע הענט“, — האָט מען אויף אים געזאָגט אין שטעטל, — און מיט די „גאַלדענע הענט“ האָט ער, ווי מיר ווייסן, פאַרדינט אַמאָל אין אַ יובל עטלעכע קופערנע דרייערט.

פאַרוואָס דער פריץ האָט דעם דאָזיקן זונטיק זיך נישט געלאָזט פּריזירן

פון זיין קאַמער-דינער, ווי תמיד, נאָר געשיקט רופן מאַטל פּרנס, בלייבט אַ שאלה.

אפשר דערפאַר, ווייל ער איז געווען אין דעם טאַג מאַדנע אויפגעלייגט און גוט צו אַלע זיינע דינער, האָט ער געוואָלט, אַז דער אַרעמער אידישער שערער זאָל אויך עפעס געניסן, הנאה האָבן פון דעם גליקלעכן טאַג, וואָרעם היינט וועט דער בלאַנדער יצר-הרע פונם וואָלד ווערן זיין כלה פאַר גאַט און פאַר לייטן.

און אפשר איז דאָס געווען סתם אַזוי איינער פון זיינע פריזישע קאַפּריזן. אַזוי צי אַזוי, ווען דער שטאַפעט איז אַריינגעקומען צו מאַטל פּרנס דעם שערער אין שטוב, האָט זיין ווייב פייגעלע די רויטע אים געהאַלטן גראָד אין מכבד זיין מיט אַ געדיכטער פאַרציע קללות. איינע פון יענע געדיכטע פאַרציעס, וואָס קומען איבער אים יעדן זונטיק, ווייל פייגעלע, דאַרפט איר וויסן זיין, האָט שבת נישט געשאַלטן. שבת איז זי געווען פרום און גאַטספאַרכטיק און געלייענט דעם טייטש-חומש ווי אַלע כשרע אידישע ווייבער פונם שטעטל.

דערפאַר טאַקע פלעגן די זונטיק-קע קללות און שטעכוערטלעך זיין באַזונדערס שאַרפע און געפּעפּערטע, און דער אַרעמער מאַטל, ווען ער וואָלט געקאַנט, וואָלט ער אַנטלאָפן וואו דער שוואַרצער עפענער וואַקסט.

דער שליח פונם פריץ איז דאָס מאַל געקומען ווי אַן אמתער דערלייזער. מאַטל האָט אויף גיך צוגיפּגעפאַקט זיינע מכשירים און מיט „אַ גוטן טאַג, פייגעלע“, האָט ער גענומען שפּרייזן מיט זיינע לאַנגע פיס גיך-גיך, אַז דעם פריצים שליח האָט קוים געקאַנט כאַפן דעם אַטעם.

אַבער ווען מאַטל האָט זיך דערנענטערט צום שלאַסבאַרג, וואו ס'איז געשטאַנען דעם פריצים פאַלאַץ, איז אים געוואָרן קאַלעמוטנע אויפן האַרצן. אַט-אַט וועט ער שטיין פאַרן שטרענגן פריץ מיט די בייזע וואַנסעס. אַט... אַט... ווען ער וואָלט געקאַנט, וואָלט ער תיכף צוריק געלאָפן אין גיהנום, אַריין, דאָס הייסט צו זיין ווייב פייגעלע דער רויטער.

ס'איז אַבער שוין געווען פאַרפאַלן. די איבערגעשראַקענע אויגן פונם שערער מאַטל פּרנס זענען געוואָרן נאָך איבערגעשראַקענער.

דער פריץ, ווי געזאָגט, איז יענעם זונטיק געווען פול מיט לייטזעליקייט צו אַלץ און צו אַלעמען. דעם גאַנצן פרימאַרגן איז ער אַרומגעגאַנגען איבער די גערוימע סאַליעס פון זיין פאַלאַץ, זיך צוגעהערט צום געזאָגט פון די

קאנארקעס אין די שטייגן, גוטברודעריש א קלאפ געטאן דעם אלטן גארטן היטער אנדזשיי אין פלייצע, זיך נאכגעפרעגט ביים פערד'קנעכט אנטאן, ווען ער רעכנט חתונה האבן מיט דער גראבער מאריאשא, און אזוי, א צופריי-דענער מיט זיך און מיט אלעמען, א גלעט געטאן די לאנגע פריזישע וואנסעס. מאטלס הארץ האט געקלאפט ווי א משוגע-געווארן זיגערל. אט שטייט ער פארן פריץ. דעם פריצס שטערן איז היינט געלייטערט, אן א סימן פון א וואלקן. "זיין דאברע, מאטל!" — ענטפערט ער אים אויף מאטלס שטאמ-לענדיקער באגריסונג, נאר די וואנסעס, די אראפהגענגענדיקע פוילישע וואנ-סעס, זענען ביין און דראענדיק ווי תמיד.

מאטל פרנס האט תפילה געטאן שטילערהייט ביי זיך אין הארצן:

— רבנו של עולם, טאטע זיסער אין הימל, מאך, אז די ארבעט זאל מיר געלינגען. אז דער פריץ זאל זיין צופרידן מיט מיין ארבעט, אוי, גאטעניו, באווייז א נס, אז אלץ זאל צוגיין גלאטיק, און איך זאל נאך דערלעבן צו זען מיין ווייב מיט מיינע קינדער!

אזוי האט דער ארעמער מאטל תפילה געטאן ביי זיך אין הארצן, און גאט האט דערהערט זיין תפילה און אלץ איז אפגעגאנגען גלאטיק. דער פריץ איז געווען א מפונק, ווי אלע פריצים. ער האט א קוק געטאן אין שפיגל און א זאג געטאן:

— דאבזשי, מאטל!

דעם ארעמען מאטל איז אראפ א שטיין פונם הארצן, דער פריץ איז צופרידן פון זיין ארבעט. דער פאריק אויפן פריצס קאפ ליגט ווי א חידוש. מאטלס „גאלדענע הענט“ האבן פארשעמט די ארבעט פונם געניטן קאמער-דינער.

ס'איז אבער פארט באשערט געווען אן אומגליק.

דער פריץ, וואס איז געשטאנען פארן שפיגל, האט מיטאמאל א זאג געטאן צום שערער:

— דוכט זיך מיר, מאטל, אז די לינקע וואנסע מיינע איז א טראפעלע לענגער פון דער רעכטער.

און וואס מער דעם פריץ האט זיך געדאכט, אלץ-מער זיכערער איז ער געווארן, אז די לינקע וואנסע איז טאקע אביסל לענגער פון דער רעכטער. ער האט א זאג געטאן:

— מען דארף די לינקע וואנסע אביסל אונטערשערן, זי אויסגלייכן מיט דער רעכטער.

מאטל פרנס, וואס האט שוין געוואלט צונויפפאקן זיינע מכשירים, האט א ציטער-געטאן. זיך צורירן צום פריצס וואנסעס, צו די ביזע פוילישע וואנסעס, איז בפירוש א נסיון. פאר שרעק האט אים אפגענומען ס'לשון. און דאס וואס ער האט געוואלט זאגן, האט ער נישט געזאגט. נעמלעך, אז די לינקע וואנסע איז גלייך מיט דער רעכטער, אז דעם פריץ דאכט זיך נאר אים און אז...

ווי אין א הינערפלעט האט ער גענומען דאס שערל אין האנט אריין, זיין הארץ האט אויף א רגע פארגעסן תפילה צו טאן צו דעם וואס לעבט אייביק. אין זיין דמיון איז אויסגעוואקסן מיטאמאל זיין קליינע רויט-הארקע פלונימטע פייגעלע, און זי האט א געשריי געטאן:

— ניטע, מאטל!

מאטלס האנט האט א ציטער געטאן. א שטיק פריזישע וואנסע איז געלעגן אויף דער ערד. אנגסטן האבן אים באשלאגן.

דער פריץ איז אויפגעשפרונגען פון זיין שטול. זיין שטערן האט זיך פארוואלקנט, די אויגן האבן געשפריצט פייער. די רעכטע וואנסע איז אראפ-געהאנגען פריזיש ווי תמיד, און די לינקע... יעווס מאריא! יעווס מאריא! און גראד היינט, ווען ס'דארף זיין דאס מאלצייט. גראד היינט, ווען ער האט פארבעטן אלע פריצים פון די ארומיקע מאיאנטקעס. גראד היינט, ווען ער דארף פאר אלעמען דערקלערן, אז דער „בלאנדער יצר-הרע פונם וואלד" איז זיין כלה.

דער פריץ האט א קוק געטאן אויף דעם שטיק וואנסע, וואס האט זיך געוואלגערט אויף דער ערד, א קוק געטאן אויף מאטל שערער, וואס איז געשטאנען מיט אן אפן מויל און מיט ציטערנדיקע קניעס.

מיטאמאל האט ער א געשריי געטאן:

— יאן! סטעפאן!

צוויי געזונטע דינערס זענען אריינגעקומען, שטיין-געבליבן ביי דער טיר און געווארט אויפן פריצס באפעל.

— נעמט אט דעם דאזיקן זשידלאק און ציילט אים אפ הונדערט און פופציק שמיץ, אן רחמנות!

די צוויי דינערס, יאן און סטעפאן, האבן א נעם געטאן דעם צע-

טומלטן מאַטל פֿרנס, איינער ביים קאַפּ, דער צווייטער ביי די פֿיס, און אים אַראָפּגעטראָגן אין הויף. דאָרטן אין הויף האָט מען דעם אַרעמען שערער אַראָפּגעלאָזט די תּחתונים, און די צוויי מחבלים יאָן און סטעפּאַן האָבן זיך גענומען ציילן די שמיץ.

ביי די ערשטע צוואַנציק שמיץ האָט מאַטל שערער געשריגן ווי נישט מיט זיין קול, און ווען ס'האָט געהאַלטן ביי דרייסיק, איז ער שוין געלעגן באַוואוסטלאָז.

דער פּריץ איז געשטאַנגען ביים פענסטער מיט איין קורצער און איין לאַנגער וואַנסע און קאַמאַנדעוועט:

— אַפּגיסן מיט קאַלט וואַסער און ווייטער שמייסן!

קוים אַ לעבעדיקן האָט מען אַהיים געטראָגן דעם שערער מאַטל פֿרנס. ער האָט גערעדט פֿון היץ, זיך אויסגעטענהט מיט זיינע זיידעס פֿון יענער וועלט:

— שלום עליכם, זיידעס! וואָס מיינט איר, מען וועט מיך אַריינלאָזן אין גן־עדן? אויב נישט, דאַרף מען זען געבן כאַבאַר. נאָך דעם פּריצס שמיץ האָב איך שוין נישט כּוחות פֿאַרן גיהנום!

שפעטער האָט מען אים אַוועקגענומען אין הקדש אַריין, און דאָרטן איז ער געשטאַרבן אַרום צען אַזיגער אויפדערנאַכט.

אַ שוואַכער איד געווען אַט דער מאַטל פֿרנס. נישט קיין כּוח געהאַט איבערצוטראָגן די הונדערט פּופּציק שמיץ.

ווען מען האָט געבראַכט צו מאַטלס ווייב, פייגעלע דער רויטער, די טרויעריקע בשורה, אַז איר מאַטל איז שוין זיינס איבערגעקומען, און ווען פייגעלע די רויטע האָט אַ קוק געטאַן אויף די יתומים, וואָס זענען איבער־געבליבן אַן אַ טאַטן און אַן אַ שפּייזער, איז זי אַ רגע געבליבן אַ געפלעפטע.

אַבער נאָר אַ רגע. דערנאָך האָט זיך אַרויסגעריסן פֿון איר האַרץ אַ קללה:

— צוליב אַ שטיקל וואַנסע נעמט מען און מען דערהרגעט אַ טאַטן פֿון קינדער! אַז די וואַנסעס זאָלן אים וואַקסן און וואַקסן און נישט אויפהערן צו וואַקסן, טאַטע־פּאַטער אין הימל!

פּאַראַן קללות, וואָס פּאַלן אויפן ווינט. פּאַראַן קללות וואָס פּאַלן אין וואַסער און פּאַראַן קללות, וואָס ווערן מקוים.

און פייגעלעס קללה איז מקוים געוואָרן. —

גראַד איז דער פּריץ געזעסן אויבן־אָן ביים טיש. דער בלאַנדער יצר־